

## QQBRA MINSIJA

*Ta' NINU CREMONA*

X'imkien fil-qiegħ ta' sur fejn il-ħsieb hadui  
f'siegħa ta' djieq il-qalb fil-għabex kiebi  
ilmaħt is-sigar taċ-ċipress imissu  
mas-swied tas-sema.

Tixraf il fuq minn ħajt qadim xi haġra  
b'xi salib fuqha u b'dell ta' sigra wrajha  
bħal ruħ li donnha qamet biex tittawwal  
'l min ħaseb fiha.

Jidher mill-bwejba ta' hadid immermer  
xi qabar 'l hawn u 'l hinn bil-għatu mkisser  
qalb il-ħaxix u l-ebda dawl ma jwennes  
l-erwieħ minsija.

Hemm bla ma ssib l-imgħażqa li teqridha  
flimkien ma' xeħt ir-riħ tirgħa l-ħafura;  
l-għoiliq honoq l-iklil u s-sardinella;  
biss baqa' l-plejju

jfewwaħ madwar l-oqbra, li minsija  
mill-ħbieb u qraba ta' min igħammar fihom,  
ilhom li nsew il-warċ u l-fwieħa taġħhom  
minn id ħanina.

Ix-xemx li ntfiet ħalliet fuq l-oqbra l-ħemda  
tad-dalma ta' l-imwiet, u l-ebda għasfura  
hawnhekk ma tbejjet jew tismagħha tpespes  
x'hin sejra torqod.

Fladd ħlief il-kwiekeb li feġġew iħarsu  
b'għajnejn seksieka u ħlief xi werżieq igħajjat  
moħbi fil-liedna tal-ħitan ma jkser  
il-waħx ta' l-oqbra.

Resaq is-skiet tal-lejl fuq dik id-dwejra  
ta' nies reqdin ir-raqda twila għal dejjem.  
Iż-żmien hawnhekk insiehom, ħarbat, ħassar  
mill-ġebbla isimhom.

Fl-ahħar minn bejn shab iswed feġġ il-qamar  
b'harsa ta' hniena u d-dawl bajdani xehet  
fuq dik il-herba ta' mejtin imk'ffna  
fid-dlam ta' ljieli.

B'dirġhaju twal twal deher is-salib isaltan  
fuq dik il-herba ta' mejtin isejjah  
hniena minn qieġħ ta' żmien li għadda u ntesa  
qalb dak ir-radaħ.

Raġa' shab iswed għatta wiċċ il-qamar.  
Il-lejl heba s-Salib ġo kefen iswed;  
Mill-oqbra smajt il-karba ta' xi mejjet  
titlob il-hniena.

Għadha f'widnejja tidwi dik il-karba  
li qaltli: "Ftakar f'dak il-jum li magħna  
għad tiġi torqod u fl-irdum ta' herba  
jinsewk għal dejjem".